

नयाँ वर्षको लागि बाबाद्वारा गराइएको दृढ संकल्प

आज बापदादा सबै बच्चाहरूको नयाँ उमंग, नयाँ दृढ संकल्प, नयाँ दुनियाँलाई समीप ल्याउने सुन्दर संकल्पहरूलाई सुनेर अति हर्षित भइरहनुभएको थियो । हरेक बच्चाभित्र विशेष उमंग छ— स्वयम्लाई सम्पन्न बनाएर विश्वको कल्याण गर्ने । आज आफूभित्र रहेका कमजोरीहरूलाई सदाकालको लागि बिदाइ दिने दृढ संकल्प गरेकोमा बापदादा पनि बधाई दिनुहुन्छ । यही बिदाइको बधाईलाई हरेक दिन अमृतवेला स्मृतिद्वारा समर्थ बनाउँदै गर । यस वर्ष स्वयम् समर्थ स्वरूपको साथ-साथै सेवामा पनि समर्थ स्वरूप ल्याउनु छ । जसरी विनाशकारी ग्रुपले धेरै तीव्र गतिले आफ्नो कार्यलाई अगाडि बढाइरहेका छन् । धेरै रिफाइन, सेकेण्डमा शारीरिक बन्धनबाट मुक्त हुने अर्थात् शारीरिक दुःखबाट सहज मुक्त हुने, अनेक आत्माहरूलाई बचाउने सहज साधन बनाइरहेका छन् । कुन आधारमा ? विज्ञानको शक्तिद्वारा । यसैगरी स्थापनाको कार्यमा निमित्त बनेका मास्टर सर्वशक्तिमान् ग्रुप, आत्माहरूलाई जन्म-जन्मान्तरको लागि मायाको बन्धनबाट, मायाद्वारा प्राप्त भएका अनेक प्रकारका दुःखहरूबाट, एक सेकेण्डमा मुक्त गर्ने वा सदाकालको लागि सुख-शान्तिको वरदान दिने, हरेक आत्मालाई ठेगानामा पुर्‍याउनका लागि तयार छौ ? विनाशकारी ग्रुप अहिले पनि तयार (एवररेडी) छन् केवल आदेशको प्रतीक्षामा छन् । यसरी नै स्थापनाको लागि निमित्त बनेका ग्रुप तयार छौ ? किनकि स्थापनाको कार्य सम्पन्न हुनु अर्थात् विनाशकारीहरूलाई आज्ञा मिल्नु हो । जसरी समय समीप अर्थात् पूरा भएपछि सुई आइपुग्छ अनि घण्टी स्वतः नै बज्छ । यसैगरी बेहदको घडीमा स्थापनाको सम्पन्नता अर्थात् समयमा सुई (काँटा) आउनु अनि विनाशको घण्टी बज्नु । अब भन सम्पन्नतामा तयार छौ ?

आज बच्चाहरूको अमृतवेलादेखि नयाँ वर्षको लागि नयाँ उमंग सुनेर बापदादाको पनि एउटा नयाँ विषयमा कुराकानी भयो ।

ब्रह्मा बोल्नुभयो— मुक्तिको ढोका (गेट) कहिले खोलिन्छ ? जबसम्म मुक्तिको ढोका ब्रह्माले खोल्दैनन् तबसम्म अन्य आत्माहरू पनि मुक्तिमा जान सक्दैनन् । ब्रह्माले भन्नुभयो— अब चाबी खोल्नु ?

बाबा बोल्नुभयो— उद्घाटन एकलै गर्ने हो वा बच्चाहरूको साथमा ?

ब्रह्मा बोल्नुभयो— सौतेनी र सहोदर (मातेली) बच्चाहरूको दुःखको आलाप, तड्पनको अलाप सुन्दा-सुन्दा अब दया लाग्छ ।

बाबा बोल्नुभयो— बच्चाहरू मध्ये सर्व श्रेष्ठ विजयी रत्न जो साथ-साथ भिन्न-भिन्न सम्बन्ध र स्वरूपमा ब्रह्माको आत्माका साथी बन्नेहरू छन्, यस्ता साथी विजयी रत्नहरूको माला तयार छ ? जसको आदिदेखि यही संकल्प छ— साथ जिउनेछौं, साथ मर्नेछौं... कुनै पनि भिन्न रूप वा सम्बन्धमा साथ रहनेछौं, उनीहरूसँग गरेको प्रतिज्ञा अनुसार साथीहरू विना चाबी कसरी खोल्ने !

नयाँ वर्षको नयाँ संकल्प ब्रह्माको सुन्यौ ? बाबाको यस संकल्पलाई व्यवहारमा ल्याउने विजयी ग्रुपले अब के गर्छौ ? श्रेष्ठ विजयी रत्नले नै बाबाको यस संकल्पलाई पूरा गर्नेछन्, यसैले यस वर्ष विशेष रूपमा मास्टर सर्वशक्तिमान्को स्वरूपमा सेकेण्डमा मुक्त गर्ने मेशीनरी तीव्र बनाऊ । अहिले धेरैजसो आत्माहरू प्रकृतिको अल्पकालको साधनबाट वा आत्मिक शान्ति प्राप्त गर्नका लागि बनेका अल्पज्ञ स्थानहरूबाट अर्थात् परमात्म-मिलन मनाउने ठेकेदारहरूबाट अब थाकिसकेका छन्, निराश भएका छन् । सम्झन्छन्— सत्य अरु कुनै छ । सत्यताको मंजिलको खोजीमा छन् । प्राप्तिको प्यासी छन् । यस्ता प्यासी आत्माहरूलाई आत्मिक परिचय, परमात्म परिचयको यथार्थ थोपाले पनि तृप्त आत्मा बनाइदिन्छ, त्यसैले ज्ञान कलश धारण गरेर प्यासीहरूको प्यासलाई मेटाइदेऊ । अमृत कलश सदा साथ रहोस् । हिंङ्दा-डुल्दा सदा अमृतद्वारा अमर बनाउँदै जाऊ, अनि मात्र ब्रह्मा बाबाको साथ-साथ मुक्तिको गेटको उद्घाटन गर्न सक्नेछौ । अहिले त भवनहरूको उद्घाटन गरिरहेका छौ— अब विशाल गेटको उद्घाटन गर्नु छ । त्यसको लागि सदा अमर बन र अमर बनाऊ । अमर भवको वरदानी मूर्त बन । अब पुरुषार्थी आत्माहरू जुन अन्तिमका अति

२०७१ कार्तिक ९ आइतबार २६-१०-२०१४ प्रातः मुरली “अव्यक्त बापदादा” रिवाइज ०१.०१.७९ मधुबन

कमजोर आत्माहरू छन्, यस्ता कमजोर आत्माहरूमा पुरुषार्थ गर्ने पनि हिम्मत हुँदैन, यस्ता आत्माहरूलाई स्वयम्को शक्तिहरूद्वारा समर्थ बनाएर प्राप्ति गराऊ । ज्ञान मूर्तभन्दा पनि धेरै वरदानी मूर्त पाटको आवश्यकता छ । सुन्ने शक्ति पनि छैन । चल्ने हिम्मत पनि छैन । केवल एउटा प्यास छ, केही मिलोस्— यस्ता अनेक आत्माहरू विश्वमा भड्किइरहेका छन्, चलनका लागि पाउ अर्थात् हिम्मत पनि तिमीले नै दिनुपर्नेछ । हिम्मतको स्टक जम्मा छ ? अमृत कलश सम्पन्न छ ? अखुट छ ? अखण्ड छ ? लाइन (क्यू) लगाऊँ ? स्वयम्को लाइन समाप्त गरेका छौ ? यदि स्वयम्को लाइनमा व्यस्त भयौ भने अन्य आत्माहरूलाई सम्पन्न कसरी बनाउँछौ ? यसैले यस वर्षमा आफ्नो लाइनलाई समाप्त गर । किन, के को भाषा परिवर्तन गर । एकै भाषा होस्, सबै प्रति संकल्पद्वारा, वाणीद्वारा वरदानी भाषा होस्, वरदानी मूर्त होस्, वरदानहरूको वर्षाको भाषण होस् । जसले पनि सुनेर अनुभव गरोस्— भाषण होइन, वरदानका पुष्पहरूको वर्षा भइरहेको छ— तब उद्घाटन गर्नेछु । नयाँ वर्षमा यही नवीनता गर । अच्छा ।

यस्ता सदा अमृत कलशधारी, हरेक संकल्पद्वारा वरदानी, अनेक आत्माहरूलाई हिम्मत बढाउने, हिम्मत बच्चाहरूको मद्दत बाबाको, यस्ता सदा तयार, ब्रह्मा बाबाको साथ-साथ सदा साथको पार्ट खेल्ने, यस्ता विजयी रत्नहरूलाई, सम्पन्न आत्माहरूलाई बापदादाको यादप्यार एवम् नमस्ते । *रुहानी बच्चाहरूको रुहानी बाबालाई गुडमर्निङ्ग, नमस्ते ।*

दादीहरूसँग भेटघाटः—

ब्रह्मालाई यो संकल्प किन उठ्यो ? यसको रहस्य बुझेका छौ ? ब्रह्माको संकल्पले नै सृष्टि रचियो र ब्रह्माको संकल्पद्वारा नै गेट खुलेछ । अब शंकर को भयो ? यो पनि गहन रहस्य छ । जब ब्रह्मा नै विष्णु हो भने शंकर को ? यसमा पनि रूहरिहान (छलफल) गर । अब त वरदानी मूर्त गुप, जसको यी स्थूल हातहरूमा होइन, सदा स्मृतिमा, समर्थ स्वरूपमा विजयको झण्डा होस्— यस्तो विजयको झण्डा फरफराउने गुप हुनुपर्छ— जसलाई भनिन्छ रुहानी सामाजसेवी गुप । यस्तो गुप अब स्टेजमा आउनुपर्छ । स्टेजमा आउनेहरूमाथि सबैको दृष्टि स्वतः नै जान्छ— अहिले पर्दा भित्र छन्, स्वयम्को पुरुषार्थको पर्दा छ । अब यस पर्दाबाट निस्किएर सेवाको स्टेजमा आऊ तब विश्वका आत्माहरू— यस्ता हीरो पार्टधारीहरूलाई देखेर दृष्टिबाट तृप्त (निहाल) हुनेछन् । यस्तो योजना बनाऊ, यस्तो गुपको मुखबाट निस्केको सत्यताको शक्तिले स्वतः नै बाबाको प्रत्यक्षता गर्नेछ । अहिले त बेबी (सानो) बम फ्याँकिरहेका छौ, अब परमात्म बमद्वारा धर्तीलाई परिवर्तन गर । यसको सहज साधन हो सदा मुखमा वा संकल्पमा बापदादा-बापदादाको निरन्तर माला समान स्मृति होस् । सबैको एकै धुन होस् बापदादा । संकल्प, कर्म र वाणीमा यही अखण्ड धुन होस् । यही अजपाजप होस् । जब यो अजपाजप हुन्छ तब अन्य सबै कुराहरू स्वतः समाप्त हुनेछन् किनकि यसैमा व्यस्त रहनेछौ । फुर्सत नै हुँदैन भने व्यर्थ स्वतः समाप्त हुन्छ । अब सुन्यो यस वर्षमा के गर्नु छ ? आजको संकल्पद्वारा समयलाई जान— सुई त ब्रह्मा नै त हुन् नि । सुई कहाँसम्म पुगेको छ ? सूक्ष्मवतनबाट अगाडि पनि बढ्छ नि हैन ? अच्छा ।

विदेशी भाइ/बहिनीहरूसँगः—

डबल विदेशी बच्चाहरूको तीव्र पुरुषार्थको गतिलाई देखेर बापदादा पनि हर्षित हुनुहुन्छ । विदेशी बच्चाहरूले आफ्नो वास्तविक पितालाई, आफ्नो वास्तविक देशलाई, वास्तविक धर्मलाई धेरै राम्रोसँग चिनिसकेका छन् । जसरी कल्प पहिला बनेको धर्तीमा केवल बाबाको परिचयको बीज परेपछि फल स्वरूप प्रत्यक्ष हुन पुग्यो । बापदादा जान्नुहुन्छ— यस ग्रुपमा कतिपय यस्ता रत्न छन् जो बापदादाको गलाको मालाको दाना हुन् । यस्ता दानाहरूलाई बाबा पनि सदा विश्वको अगाडि प्रत्यक्ष गर्ने वा विश्वको अगाडि बच्चाहरूद्वारा बाबा प्रत्यक्ष हुने कति दृश्य देखी पनि रहनुभएको छ— अब प्रत्यक्ष हुँदैछन् र पछि पनि हुनेछन् । तिमी सबैले आफूलाई यस्तो अमूल्य रत्न सम्झन्छौ ? जो सबैभन्दा अमूल्य रत्न छन्, उनीहरूको निवास स्थान कहाँ हुन्छ ? अमूल्य रत्नहरूको स्थान हुन्छ नै दिलको डब्बामा । सदा दिलमा रहने अर्थात् सदा बाबाको यादमा रहनेवाला । सबै आफूलाई तीव्र पुरुषार्थी अनुभव गर्छौ ? कुनचाहिँ लाइनमा छौ ? हाई जम्प लगाउनेवाला हौ नि ? डबल लाइटवाला सदा हाई जम्प लगाउँछन् । यदि कुनै पनि प्रकारको बोझ छ भने हाई जम्प लगाउन सक्दैनौ । सबै सिक्कीलधे हौ किनकि बाबाको परिचय मिल्नासाथ

२०७१ कार्तिक ९ आइतबार २६-१०-२०१४ प्रातः मुरली “अव्यक्त बापदादा” रिवाइज ०१.०१.७९ मधुबन सहजयोगद्वारा बाबालाई सहजै चिन्यौ । मुश्किल अनुभव भएन । मुश्किललाई सहज बनाउने साधन हो— बाबाको सम्मुख बस्यौ भने सदा वरदानको हात आफूमाथि अनुभव हुन्छ । सेकेण्डमा सर्व समस्याहरूको हल मिल्छ । बाबाको सम्मुख को बस्न सक्छ ? जसले बाबालाई जो हो, जस्तो हो, त्यस्तै दिव्य चक्षुद्वारा, बुद्धिद्वारा जानेका छन् र देखेका छन् । बाबालाई थाहा छ— यी आत्माहरूले विश्वको अगाडि एउटा उदाहरण बनेर अनेक आत्माहरूको कल्याणको लागि धेरै राम्रो कदम उठाएका छन् । विश्वले तिमीलाई अनुसरण गर्नेछ । अच्छा ।

अव्यक्त बापदादासँग व्यक्तिगत भेटघाट

१. अन्तिम मंजिलको समीपताको निशानी— सबैबाट किनारा

सदा आफ्नो गन्तव्यलाई अति समीप अनुभव गर्छौ ? आफ्नो अन्तिम फरिश्ता जीवनको लक्ष्यमा अहिले नै पुग्न लागेका छौ— यस्तो सम्झन्छौ । जति-जति यस अन्तिम लक्ष्यको समीप आउँदै जानेछौ त्यति सबैतिरबाट न्यारा अनि बाबाको प्यारा बन्दै जानेछौ । जसरी कुनै चीज बनाउँदा जब त्यो तयार हुन्छ तब किनारा छोडिदिन्छ नि, जति सम्पन्न स्टेजको समीप आउँदै जान्छौ त्यति सबैबाट किनारा हुँदै जानेछौ । फरिश्ता अर्थात् एकसँग सर्व सम्बन्ध । किनारा हुँदै गइरहेको छ— यस्तो अनुभव गर्छौ ? जब कुनै चीज राम्रोसँग पाकेको छैन भने भाँडामा लाग्छ, पाकेपछि छोडिदिन्छ, किनारा छोडेको छैन अर्थात् अझै तयार भएको छैन । सबै बन्धनबाट, सबै तर्फबाट वृत्तिद्वारा किनारा हुँदै गइरहेको छ कि अहिले पनि लगाव छ ? यदि गति कम भयो भने समयमा पुग्न सक्दैनौ । समयभन्दा पछि पुग्यौ भने प्राप्तिको लिस्टमा आउन सक्दैनौ । यसैले यो जाँच गर— चारै तर्फको बन्धनबाट मुक्त हुँदै गइरहेको छु ? यदि भएको छैन भने सिद्ध हुन्छ— फरिश्ता जीवन समीप छैन । जब एकमा नै सम्बन्धको सुख प्राप्त हुन सक्छ भने भड्किनु के आवश्यकता छ, ठेगाना लागिहाल्नु पर्छ नि । एकसँग सर्व सम्बन्ध निर्वाह गर्नु यो हो ठेगाना । सदा आफ्नो अन्तिम फरिश्ता स्वरूप स्मृतिमा राख्यौ भने जस्तो स्मृति हुन्छ त्यस्तै स्थिति बन्न पुग्छ ।

२. ‘वाह ड्रामा वाह’— यसै स्मृतिबाट अनेकौंको सेवा

सबैले सदैव वाह ड्रामा वाह ! यही स्मृतिमा ड्रामालाई हेर्दै चल्छौ ? कुनै पनि दृश्यलाई देखेर त डराउँदैनौ ? जब ड्रामाको ज्ञान मिल्यो, वर्तमान समय कल्याणकारी युग हो, कुनै पनि दृश्य अगाडि आउँछ, त्यसमा कल्याण भरिएको छ । वर्तमानमा बुझ्न नसके पनि भविष्यमा लुकेको कल्याण प्रत्यक्ष हुन्छ । ‘वाह ड्रामा वाह’ याद रह्यो भने सदा खुशीमा रहनेछौ, पुरुषार्थमा कहिले पनि उदासी आउनेछैन, स्वतः तिमीद्वारा अनेकौंको सेवा हुन्छ ।

३. सहयोगी आत्माहरूलाई सदा सम्पन्न रहने वरदान

जुन आत्माहरूले दिलो ज्यानदेखि प्रेमपूर्वक यज्ञलाई सम्पन्न बनाउँछन्, जसले समय अनुसार सहयोगको हात दिएका छन् उनीहरूको एकबाट अनेक गुणा बन्थ्यो, समयको पनि मूल्य हुन्छ, आदिमा आवश्यकताको समयमा जुन आत्माहरूको अमूल्य सहयोग स्थापनाको कार्यमा भयो, उनीहरूलाई प्रतिफलको रूपमा सदा सम्पन्न रहने वरदान प्राप्त भयो । ती सदा भरपूर रहँदै आएका छन् र रहनेछन् । अच्छा ।

वरदानः— धर्ती, अवस्था र समयलाई देखेर सत्य ज्ञानलाई प्रत्यक्ष गर्नेवाला नलेजफुल भव

बाबाको यो नयाँ ज्ञान, सत्य ज्ञान हो । यस नयाँ ज्ञानबाट नै नयाँ दुनियाँ स्थापना हुन्छ, यो अधिकार र नशा स्वरूपमा प्रकट (इमर्ज) होस् । यसको अर्थ यो होइन कि आउनासाथ कसैलाई नयाँ ज्ञानको नयाँ कुरा सुनाएर अलमलमा पारिदिनु छ । धर्ती, अवस्था र समय सबै हेरेर ज्ञान दिनु— यो नलेजफुलको निशानी हो । आत्माको इच्छा हेर, अवस्था हेर, धर्ती बनाऊ, तर भित्र सत्यताको निर्भयताको शक्ति अवश्य होस्, तब सत्य ज्ञानलाई प्रत्यक्ष गर्न सक्नेछौ ।

स्लोगनः— मेरो भन्नु अर्थात् सानो कुरालाई ठूलो बनाउनु हो, तेरो भन्नु अर्थात् पहाड जस्तो कुरालाई कपास बनाउनु हो ।